

Matul dil-mixja twila twila t'ghomru,
 hu ra hgejjeġ bla għadd jaqbd u jintfew;
 ra hafna qlub jinharqu
 b'nirienhom u jinħlew.

Imm'huwa ma nħaraqx u anqas ma nħela.
 Hili u qalbieni, rebah kull tfixkil.
 Għadu tal-Għajb u d-Dnewwa,
 taħt l-ebda riħ ma jmil.

Miblugh u mnixxef bil-Progress tax-Xjenza,
 bil-hafna oqmra mill-art mibzuqa 'l fuq,
 bil-jets u l-guided missiles —
 l-igded għodod fis-suq;

imreżżah b'qabda *Teddy-boys* u ksuħa
 ta' bniet bil-*jeans* u prieper lewn il-qroll,
 bid-daqq tal-jazz imtarraħ
 u l-qbiż tar-rock 'n' roll;

qadim u ġdid, midħla tal-lum u l-bieraħ
 (għalkemm jara w-iħoss bil-kbir fl-irqiq),
 ma jfixklu xejn, u jibqa'
 għaddej għal għonq it-triq;

għaddej imahħaħ fuq tfulitu, meta
 waqtiet xi Zeppelin bil-gass minfuħ
 kien jidher jaqsam l-ajru,
 u jħares lejħ miblugh

kulħadd — in-nisa b'dawk id-dbielet tkarkar
 ma' l-art, l-irġiel bil-qliezet tal-fustan,
 it-tfal ħafjin, bla skola —
 min kiebi, min ferħan.

Kollox tbiddel il-lum! Tbiddlu drawwietna.
 Il-faqar naqas, waqt li l-biża' żdied.
 Ir-radju u t-television
 daħlu fi rħula u bliet.

Dan kollu rah Ninu Cremona u ġarrbu.
 X'għad jara aktar tul ħajtu ma nafux.
 J'Alla għomru jżid joktorlu,
 u saħħtu ma tonqsux!

Ikun x'ikun, dan l-iben kbir ta' Malta
 mhux ser isib tmiem ħajtu fit-tebut;
 leħnu jibqa' fi Lsienna,
 ismu m'Artna marbut!

B'danakollu l-lum, b'xhieda ta' għozza u qima,
 għax tabilhaqq inħoss li hemm għalfejn,
 għarkubbejja quddiemu,
 inbuslu idejħ it-tnejn.

4. v. 60

G Ħ A D N I N I F T A K A R . . .

Ta' GINO MUSCAT AZZOPARDI

MA kellix aktar minn tmintax-il sena. Kont inkun nikteb
 maġenb il-mejda ta' missieri.

Ras ma' ras miegħu kont ta' sikwit nara raġel fuq it-tletin
 biċċa sewwa, x'aktarx qsajjar, mimli sabiħ, xagħru safrani.

Darba ġietni l-kurżità u, wara li ħareġ, f'xi d-disgħa ta' fil-
 għax-ja, staqsejt lil missieri: "Pà, milli jidher dan klijent taj-
 jeb... X'għamel?"

U missieri, bil-lehen twajjeb u għalliemi li qatt ma ninsa:
 "Dak mhux klijent! Ma qabbadni niddefendih f'ebda kawża.
 Dak *ħabib* tiegħi għaliex huwa *ħabib* kbir ta' l-*Ilsien Malti*...
 La inti, bħali, tħobb *il-Malti*, 'il quddiem għad issir *ħabib* tiegħu
 wkoll."

U f'dak il-jum imbiegħed smajt l-ewwel darba f'widnejja
 l-isem ta' NINU CREMONA.